

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 21-12-2024

సమయం : 1.20 గంటలు

ముఖ్యాంశాలు

1. కేంద్ర ప్రభుత్వం 2025 సంవత్సరానికి కొబ్బరి కనీస మద్దతుధర 11 వేల 582 రూపాయలకు పెంచింది.
2. అల్పపీడన ప్రభావంతో వర్షాల కురుస్తున్న దృష్ట్యా అప్రమత్తంగా ఉండాలని ముఖ్యమంత్రి నారా చంద్రబాబు నాయుడు అధికారులను ఆదేశించారు.
3. రాష్ట్ర వ్యాప్తంగా ఈ రోజు పలు జిల్లాల్లో ప్రపంచ ధ్యాన దినోత్సవ వేడుకలను నిర్వహిస్తున్నారు.
4. రాష్ట్రంలో మహిళలకు ఉచిత బస్సు ప్రయాణ సౌకర్యాన్ని త్వరలో అందుబాటులోకి తెస్తామని రవాణా శాఖ మంత్రి ఎం. రామ్ ప్రసాద్ రెడ్డి తెలిపారు
5. విజయవాడ ఇంద్రకీలాద్రిపై భవానీ దీక్షల విరమణలు ఈ రోజు నుంచి ప్రారంభమయ్యాయి.

=====

రైతులకు మేలు చేసేలా కేంద్ర ప్రభుత్వం 2025 సంవత్సరానికి కొబ్బరి కనీస మద్దతుధరను పెంచినదని కేంద్ర సమాచార, ప్రసార శాఖ మంత్రి అశ్వినీ వైష్ణవ్ వెల్లడించారు. ప్రధానమంత్రి నరేంద్ర మోదీ అధ్యక్షతన కేంద్ర మంత్రివర్గం నిన్న ఢిల్లీలో సమావేశమైంది. మంత్రి వర్గం నిర్ణయాలను కేంద్రమంత్రి పాత్రికేయులకు వెల్లడించారు. మిల్లింగ్ కొబ్బరి ధర క్వింటాకు 11వేల, 582 రూపాయలుగా, బంతి కొబ్బరి ధరను 12 వేల 100 రూపాయలుగా నిర్ణయించినది చెప్పారు. పంటసాగు వ్యయం, కొబ్బరికి, కొబ్బరినూనెకు ఉన్న డిమాండు తదితర అంశాలకు అనుగుణంగా కనీస మద్దతుధరను నిర్ణయించినట్లు కేంద్ర మంత్రి తెలుపుతూ,

వాయిస్ (37 సెకన్లు)

అల్పపీడన ప్రభావంతో వర్షాల కురుస్తున్న దృష్ట్యా అధికారులు అప్రమత్తంగా ఉండాలని ముఖ్యమంత్రి నారా చంద్రబాబు నాయుడు ఆదేశించారు. ఉత్తరాంధ్రలో కురుస్తున్న భారీ వర్షాలపై ముఖ్యమంత్రి ఈ రోజు సమీక్ష నిర్వహించారు. ఈ సందర్భంగా సంబంధిత అధికారుల నుంచి ఆయా జిల్లాల్లో ప్రస్తుత పరిస్థితులను అడిగి తెలుసుకున్నారు. కలెక్టర్లు, జిల్లా స్థాయిలో అధికారులు తీసుకుంటున్న చర్యలను చంద్రబాబు నాయుడుకు వివరించారు. అనంతరం ఆయన మాట్లాడుతూ, వర్షాల అనంతరం పంటనష్టం వివరాలు సేకరించి రైతులకు సాయం అందేలా చూడాలని ఆదేశించారు. వర్షాల సమాచారాన్ని ఎప్పటికప్పుడు రైతులకు, ప్రజలకు తెలియజేయాలని సూచించారు. అన్ని స్థాయిల్లో అధికారులు పూర్తి అప్రమత్తంగా ఉండి పనిచేయాలని ముఖ్యమంత్రి దిశానిర్దేశం చేశారు.

రాష్ట్రంలో మహిళలకు ఉచిత బస్సు ప్రయాణ సౌకర్యాన్ని త్వరలో అందుబాటులోకి తెస్తామని రవాణా శాఖ మంత్రి ఎం. రామ్ ప్రసాద్ రెడ్డి తెలిపారు. విజయనగరంలోని డిపోలో 10 కొత్త బస్సులను మంత్రి నిన్న ప్రారంభించారు. అనంతరం ఆయన మాట్లాడుతూ, ఆర్టీసీ కార్మికులకు అండగా నిలిచేందుకు నైట్ అవుట్ భత్యాలను పునరుద్ధరించామని చెప్పారు. ఏపీఎస్ఆర్టీసీ సమస్యలను ఒక్కొక్కటిగా పరిష్కరిస్తున్నామని పేర్కొంటూ, రాష్ట్రంలో త్వరలో విద్యుత్తు బస్సులు అందుబాటులోకి తీసుకురానున్నామని మంత్రి తెలిపారు.

భవానీ దీక్షల విరమణలో భక్తులు సులభంగా దర్శనం చేసుకునేందుకు ప్రాధాన్యమిస్తున్నామని శ్రీ దుర్గా మల్లేశ్వర స్వామి దేవస్థానం కార్యనిర్వహణాధికారి రామారావు తెలిపారు. విజయవాడ ఇంద్రకీలాద్రిపై భవానీ దీక్షల విరమణలు ఈ రోజు నుంచి ప్రారంభమయ్యాయి. ఈ సందర్భంగా రామారావు మాట్లాడుతూ,

వాయిస్ (23 సెకన్లు)

కాగా ఈ రోజు భవానీ దీక్షల విరమణ ఏర్పాట్లపై ఎన్టీఆర్ జిల్లా కలెక్టర్ డాక్టర్ జి.లక్ష్మిశ తో ఆకాశవాణి విజయవాడ ప్రాంతీయ వార్తా విభాగం రూపొందించిన ప్రత్యేక ముఖాముఖి ఈ రోజు సాయంత్రం 4 గంటలకు ప్రసారమవుతుంది.

ఉత్తరప్రదేశ్ ప్రయాగ్ రాజ్ లో ప్రారంభమయ్యే మహాకుంభ మేళాకు దక్షిణ మధ్య రైల్వే పరిధిలోని ముఖ్య నగరాల నుంచి 14 ప్రత్యేక రైళ్లను నడపనున్నారు. హైదరాబాద్ నుంచి 8 రైళ్లను నడుపుతుండగా, గుంటూరు నుంచి 4, నాందేడ్ నుంచి 2 ప్రత్యేక రైళ్లు నడుస్తాయని రైల్వే ముఖ్య ప్రజా సంబంధాల అధికారి శ్రీధర్ ఓ ప్రకటనలో తెలిపారు. జనవరి 19 నుంచి 27 వరకు ఈ రైళ్లు ప్రయాణికులకు అందుబాటులో ఉంటాయని పేర్కొన్నారు.

రాష్ట్ర వ్యాప్తంగా పలు జిల్లాల్లో ఈ రోజు ప్రపంచ ధ్యాన దినోత్సవ వేడుకలు నిర్వహిస్తున్నారు. తిరుపతి, అనంతపురం, శ్రీకాకుళం జిల్లాల్లో నిర్వహించిన కార్యక్రమాల్లో స్థానిక ప్రజా ప్రతినిధులు, అధికారులు పాల్గొని ఆసనాలు వేశారు. ఈ సందర్భంగా పలువురు వక్తలు మాట్లాడుతూ, ప్రతిరోజు కొంత సమయం ధ్యానం చేయడం ద్వారా సత్ఫలితాలను పొందవచ్చని సూచించారు. ఆధునిక కాలంలో ఎన్నో సమస్యలకు పరిష్కారం మార్గంగా ధ్యానం ఉపయోగపడుతుందని తెలిపారు.

స్వచ్ఛ ప్రకాశం జిల్లా కోసం ప్రతి ఒక్కరూ కృషి చేయాలని జిల్లా కలెక్టర్ ఏ.తమిమ్ అన్సారియా కోరారు. క్లీన్ ప్రకాశం- గ్రీన్ ప్రకాశం కార్యక్రమంలో భాగంగా జిల్లావ్యాప్తంగా ఈ రోజు అన్ని ప్రాంతాల్లో పారిశుద్ధ్య కార్యక్రమాలను నిర్వహించారు. ఈ సందర్భంగా టంగుటూరు, సూరారెడ్డిపాలెం గ్రామాల్లో జరుగుతున్న పారిశుద్ధ్య పనులను జిల్లా కలెక్టర్ తమిమ్ అన్సారియా పరిశీలించారు. అనంతరం ఆమె పాత్రికేయులతో మాట్లాడుతూ,

వాయిస్ (29 సెకన్లు)

వాహనదారులు తప్పనిసరిగా రహదారి భద్రత నియమాలు పాటించాలని అనంతపురం జిల్లా ఎస్పీ పి.జగదీశ్ తెలిపారు. అనంతపురంలో ద్విచక్ర వాహనాలకు సైలెన్సర్లు బిగించుకుని శబ్ద కలుష్యానికి పాల్పడుతున్న సైలెన్సర్లను ధ్వంసం చేశారు. ఈ సందర్భంగా ఎస్పీ మాట్లాడుతూ, నిబంధనలకు విరుద్ధంగా వాహనాలకు భారీ శబ్దం వచ్చే సైలెన్సర్లు అమర్చుకున్న వారిపై చర్యలు తీసుకుంటామని హెచ్చరించారు. భారీ శబ్దాలు చేసే వాహనదారుల కోసం స్పెషల్ డ్రైవ్ చేపడుతున్నామని ఎస్పీ తెలియజేస్తూ,

వాయిస్ (30 సెకన్లు)

రాష్ట్రవ్యాప్తంగా జరుగుతున్న సాగునీటి సంఘాల ఎన్నికల్లో భాగంగా ఈ రోజు ప్రాజెక్టు కమిటీల చైర్మన్, వైస్ చైర్మన్ల ఎన్నిక జరుగుతుంది. ఇప్పటికే డిప్టిబ్యూటర్ కమిటీల ఎన్నిక జరగగా అన్నిస్థానాల్లో ఎన్నీయే కూటమి అభ్యర్థులు ఇప్పటికే గెలుపొందారు. ప్రాజెక్టు కమిటీ చైర్మన్, వైస్ చైర్మన్ల ఎన్నిక కూడా ఏకగ్రీవం మవ్వే అవకాశం ఉంది.

తిరుమలలో జనవరి 10 నుంచి 19 వరకు జరిగే వైకుంఠ ద్వార దర్శనాలకు సంబంధించి శ్రీవాణి టికెట్లను ఈ నెల 23న ఉదయం 11 గంటలకు ఆన్లైన్లో విడుదల చేయనున్నట్లు తిరుమల తిరుపతి దేవస్థానం ఈరోజు ఒక ప్రకటనలో తెలిపింది. వైకుంఠ ద్వార దర్శనాలకు సంబంధించి ప్రత్యేక ప్రవేశ దర్శన టికెట్లను ఈ నెల 24న ఉదయం 11 గంటలకు విడుదల చేస్తామని తెలిపింది. కాగా గతంలో ప్రకటించిన మార్చి నెల శ్రీవాణి, ఎస్ఈడీ టికెట్ల కోటా విడుదల తేదీలను మార్పు చేశారు. ఈ నెల 25న ఉదయం 11 గంటలకు మార్చి నెల శ్రీవాణి టికెట్ల కోటా, 26న ఉదయం 11 గంటలకు ప్రత్యేక ప్రవేశ దర్శన టికెట్లను విడుదల చేయనున్నామని తెలిపింది. ఈ మార్పును గమనించి నవజ్యుర్స్టుఅం.ఎం.ఘజూ.ప్రశీజ.అఅ వెబ్ సైట్ లో టికెట్లు బుక్ చేసుకోవాలని దేవస్థానం తెలిపింది.

దేశాన్ని క్షయ వ్యాధి రహితంగా మార్చేందుకు 100 రోజుల క్షయ నిర్మూలన ప్రచార కార్యక్రమాన్ని కేంద్ర ప్రభుత్వం నిర్వహిస్తోంది. ఈ నెల 7 వ తేదీ నుంచి మార్చి 16వ తేదీ వరకు నిర్వహించే ఈ వంద రోజుల ప్రచారంలో అనేక కార్యక్రమాలను చేపడుతోంది. జాతీయ క్షయ నిర్మూలన కార్యక్రమం కింద దేశంలోని రాష్ట్రాలు, కేంద్రపాలిత ప్రాంతాలలో కేంద్ర ప్రభుత్వం గుర్తించిన 347 జిల్లాల్లో ఈ ప్రచారాన్ని నిర్వహిస్తున్నారు.

=====